

★ ዴሞክራሲያ ★

“ የኢትዮጵያ ሕዝባዊ አብዮታዊ ፓርቲ ልሳን ”

ዴሞክራሲያ ቁጥር 38 ቁጥር 4

የካቲት 2005 ዓ.ም

የካቲት 1966--የካቲት 2005

የካቲት ይናገር፣ የካቲት ይመስክር!!

“ የካቲት አልፎ ሌላ የካቲት ሲተካ በየካቲት 66 በኅብረት ተነስቶ ጊዜ ያለፈበትንና ሕዝብን የበደለ ሥርዓት ያስወገደውን ትውልድ ስናስታውስ ከሁሉም በፊትና በላይ ፊታችን ተደቅኖ የሚታየን ያልተገለበጠ ማረፊያና ያልታገለ ደግሞ ለቀንበር፣ ለባርነት፣ ለብዝሃነትና ለማያባራ ጭቆና መዳረጉን ነው ። ዛሬ ደግሞ በስግብግብና በአረመኔነት የሚታወቀውን የአገዛዝ ሥርዓት ከማስፈኑ በተጨማሪ ሀገርን ለማጥፋት አልሞ የተነሳና ይህንንም እኩይ ተልዕኮ ከግብ ለማድረስ እየጣረ ያለው ቡድን በሥልጣን ላይ በመሆኑ የየካቲቱ 66 መልዕክት ከነጎድጓድ በላይ እየጮሐ ለሀገር ኢድን ትግል ይጠራናል። “ (ዴሞክራሲያ የካቲት 1994)

በኢትዮጵያ ሕዝብ ታሪክ ውጣ ውረድ፣ ድል ሽንፈት፣ ሐዘን ፈንጠዚያ፣ ሽብር ሰላም ሲፈራረቁ የታየው የመቶ ሳይሆን የሺ አመታት ሂደት ውስጥ ታላቅና ክቡር ቦታ የያዘው የየካቲት አብዮት ከተከሰተ 39 ዓመታትን አስቆጠረ ። ትላንትን እንዳለ ዛሬ መድገም ባይቻልም ለአብዮቱ መሰረት የሆኑ የሕዝብ ብሶቶችና ጥያቄዎች ዛሬም አሉና የየካቲቱ ትግል በተሻለ ውጤት ታጅቦ የማይፈነዳበት ምክንያት የለም ። ሕዝብ በጋራ ተነስቶ ስርዓቱን ማቸነፉ ጸጋ ሆኖ ድሉን ሊጠብቅ ሊያስከብር አለመቻሉ ደግሞ እስከዛሬ የሚያቃጥለን ድክመት ነው ። የካቲት 66ን ስናስታውስ ዛሬ ከሁሉም በፊትና በላይ ያን የትግል መንፈስና ወኔ መድገም አለመቻላችን ብቻ ሳይሆን የዚያን ታሪካዊ ወቅት ቅርስ የሚያጥላሉና የሚያንኳስሱ መብዛታቸውን ነው ። የሀገርና የሕዝብን ታሪክ ቅራሪ ማድረጉ -- አሳፋሪ ቢሆንም--ለወያኔ ብቻ የተተወ ወራዳ ተልዕኮ አይደለም ። እንደ አይጠ መጎጥ የክፉ፣ነጋ ጠባ ታሪክን እየነከሱና እየበጨቁ ተከታዩን ትውልድ የተበላሽ ግንዛቤን ለማስጨበጥ የተራወጡና የሚሯሯጡ መኖራቸው ደግሞ የሚታወቅና ከቶም መረሳት የሌለበት ነው ።

ዴሞክራሲያ የኢሕአፓ ልሣን መሆኗን ያበሰረችው በየካቲት መባቻ ወቅት ነበር። የኢትዮጵያ አየር የጭቁኖችን ብሶት አርግዞ፣ የአፄው ፊደዳላዊ አገዛዝም “ሞ አንበሳ ዘዕመ ነገደ ይሁዳ ሥዩመ እግዚአብሄር ዘኢትዮጵያ” የሚል ከምድራዊም ሆነ ከሰማያዊ ህይወት ያልተገናዘበ፣ ዘውዳዊ ትራስ ተንተርሶ ለዘመናት ከተኛበት የዕንቅልፍ ህይወት ሳይነቃ፣ የየካቲት ሕዝባዊ አመፅ የሀገሪቱን ፓለቲካዊ

መልክዓ ምድር አጥለቀለቀው። የአመፅ ወላፊን በዚህም በዛም መቀጣጠሉን ተያያዘው። የየካቲት አብዮት፤ ህልውናውን፤ ውስጣዊ ባህሪውን፤ መልዕክቶችን ጭምር ከአጥናፍ እስከ አጥናፍ አስተጋባ። አዲስ ክስተት፤ አዲስና ሥርነቀል ህይወት የሚጠይቅ አብዮት በሀገራችን ታሪክ ለመጀመሪያ ጊዜ እራሱን ዕውን አደረገ። እልፍ አእላፍ ሕዝብ የየካቲቱ አብዮት ባነሳቸው መሪ ጥያቄዎች ዙሪያ ተሰባስበ፤ የየካቲትን ስንደቅም አነገበ ። የየካቲት አብዮት ሕዝባችን ባለፉት የታሪክ ዘመናት በጋራ ያፈራቸውን ባለብዙ መልክ ትስስሮች፤ ታሪካዊና ባህላዊ ግንኙነቶች፤ በነዚህም ላይ ተመርኩዞ እውን ሊሆን የቻለውን ሕዝባዊ አንድነትና አገራዊ ሉዓላዊነት አልተፈታተነም፤ በጥቅሉም ጥላሽት ቀብቶ አላለፈም። የየካቲትን አብዮት ልዩና ሕዝባዊ የሚደረገውም ሕዝብ በጋራ ለሠራቸውና ላፈራቸው ትላልቅ ክስተቶች በአጠቃላይ ክብር ሰጥቶ፤ የጎደሉትን ግን በሚገባ ጠቁሞ፤ አጠቃላይ ሕዝቡን በዘላቂና ቋሚ የሙብትና የሁለገብ እኩልነት ዐበይት ጥያቄዎች ዙሪያ ለማሰባሰብ መቻሉም ነው።

የካቲት 66 ግብታዊ ነበር፤ በድንገት ፈነዳ ቢባልም ሀቀኛ ምርምር ግን ለዓመታት የተካሄዱ ሕዝባዊ ትግሎች ውጤት መሆኑን ያሳያል ። አብዮትን ጭቁን ሕዝቦች የሚታግሉለትና የሚፈልጉት--የሚጠብቁት ነው--ቢጠበቅም ግን የፍንዳታው ጊዜ ድንገተኛነትን መያዙ የማይቀር ሆኖ ይገኛል ። የካቲት 66 የደም የመስዋዕትነት ውጤት ነው ። ከጥቁር አንበሶች ጀምሮ እነ በላይ ዘለቀንና ስንቶችን የተበደሉ የተሰዉ አርበኞችን ጨምሮ፤ ቢያንስ ሶስት መፈንቅለ መንግሥት ሙከራዎችን ይዞ፤ የእነ ደጃች ታከለን ትግል ዘክሮ በየቦታው የፈነዱ የአርሶ አደሮችን አመጾችና የላባአደሩንም ትግሎችና አድማዎች አቅፎና በተለይም ከዓመት ዓመት ሳያቋርጥ የተካሄደውን የተማሪዎች ትግልና መስዋዕትነትን መሰረት አድርጎ፤ ምሬት በምሬት እየተደጋገፈ ግፉ ሞልቶ ሲፈስ የፈነዳ ነው ። ግብታዊ የሚያሰኘው ካለ የነበሩ ሀይሎች (ለምሳሌ ኢሕአፓ የተመሰረተው በ 1964 ነበር) ባልጠበቁበት ጊዜ ነበር አብዮቱ የፈነዳው ። ይህን አጋጣሚ በማፋፋም ግን ኢሕአፓም የመሪነቱን ሚና ለመያዝ አቅም ባይኖረውም ታሪክ ሊረሳ የማይችለው ሚናን ተጫውቷል ። ዛሬ ይህን ማድረግ ባለመቻሉ የለውጥ አዋላጅ ሊሆን የሚችል ሕዝባዊና ያመረረ ትግል (ለምሳሌ የሙስሊም ኢትዮጵያውያን ቀጣይ ትግልን ያነሳል) ከሌሎች የሕብረተሰብ ክፍሎች ድጋፍ ባለማግኘቱ ትግሉ ስርዓቱን አስወጋጅ ሊሆን ገና አልቻለም ። ገዢ ነኝ ያለው ቡድንም ውስጡ እየተፈረከረከ ቢገኝም ይህን ቀውስ አብዮት አዋላጅ ለማድረግ ገና አልተቻለም። ይህ ደግሞ ምን ጎደለ፤ ድክመታችን የት ላይ ነው፤ ትውልድስ ሀላፊነቱን መሸከም አቃተው ወይ ብሎ መመርመሩን ተገቢና ግዳጅም ያደርገዋል ።

ወያኔ ለሥልጣን በባዕዳን እርዳታ ከበቃ ጀምሮ ሕዝባዊ ትግሎች በየአቅጣጫው ብቅ ብቅ ብለዋል ። ዜጎች አላንቀላፉም ። የተዘረጋባቸውን ጋሬጣ እያስወገዱ ታግለዋል፤ ተሰውተዋልም ። ዘመኑ አብዷል፤ ወኔ ጠፍቷል፤ ሆኖ አቸንቷል በሚል ይህ ብዙ የሚወቀሰውም ትውልድ ቢሆን የሸንፈትን እንቅልፍ አላንቀላፋም ። ምናልባትም ዋናው ጥፋት ከአታጋዮቹ ድክመትና ከስርዓቱም ከፋፋይነትና መሰሪነት

ሊሆን የሚችል መሆኑን ማጤን ማመን ተገቢ ይሆናል ። በ 1966 ዋዜማ በአዲስ አበባ የነበረው ሁኔታ ሊያደራጁ ለተነሱ ለነኢሕአፓ ዓይነቶቹ መቶ በመቶ አመርቂና አበረታች አልነበረም ። ግን ይህንን ድክመት አቸንፎ ለሀገሩ ለወገኑ በድፍረት በወኔ ሊሰዋ የሚችልን ትውልድ ኢሕአፓ ሊያፈራ ችሏል ። ዛሬም ይቻላል ። መደረግ ያለበትን ማድረግ፣ ወኔና ድፍረቱ፣ ሀገርን ማስቀደሙ፣ ለጠላት አለመጎንበሱ፣ ለመስዋዕትነት ዝግጁነት ካሉና ከተከሰቱ የየካቲት 66ቱ እንቅስቃሴ በአዲስ ሊከሰትና የሕዝብን ድል እውን ለማድረግ ይቻላል ። የየካቲት 66 አንዱና ወሳኝ ትምህርቱ ግቡን ማውቁ ነው ። በየፌርማታው ትግሉን ማጅራት ለመምታት የታለሙ የጥገና ለውጥ አይነት ማጠፊያዎችን ሕዝብ አልተቀበለም--ትግሉን ገፋበት እንጂ ። ሠራተኛው በጠቅላላ የስራ ማቆም አድማ የእንዳልካቸው መኮንንን አከሻፊ ሙከራ አቸንፎታል ። አብዮቱ ወደ ሥርዓት ለውጥ በማምራቱና በዚህም በማምረሩ ስርዓቱ ተወግዷል ። ሕዝብ ግን ድሉን በታጠቁ መኮንኖች ተነጥቋል። ይህ እንዳለ ሆኖ ግን የየካቲት 66 ምሳሌነቱ የሕዝብ ቆራጥና የተባበረ ትግል ምን ያህል ሀገርን ሊያድን እንደሚችል ማሳየቱ ነው ። የነበረውንና የተከተለውን ሁኔታ በሚመለከት በየካቲት 1993 ዴሞክራሲያ የሚከተለው ሰፍሮ ነበር፤

“እንደ ሕዝብ አልታደልንም፤ የተረገምን የካም ልጆች ነንና ብለን ፤ ዕጣችን ነው ያልነውን ተቀብለን፤ ራሳችንን አቅም ነስተን፤ ለጨለምተኝነት ተዳርገን መጨረሻችንን የምንጠብቅ ግን አይደለንም። ሕይወታችንን ለመለውጥና የራሳችንን ማደራያና ዕጣ ለመወሰን አቅዋም ችሎታም ያለን ፍጡሮች ነን ብለን ከተነሳን ከምንመኘው ግብ ለመድረስ የሚያግደን ሀይል ሊኖር እንደማይችል እንገነዘባለን ፤ በየካቲት 66 ለውጥ ፈልጎ የተነሳውና የታገለው ሕዝብ ድልን የተቀማው በበቂ ባለመደራጀቱ፤ ድሉን ማስከበሪያ ከንዱን ባልማፈርጠሙ መሆኑን ዛሬ በግልጽ የምናየው ነው ። ጨፍጫፊው መንግሥት ወርቅ ትውልድን በመንገድ ዘርሮ ግዳይ እንደጣለ ጀግና ሲፎክር ሀግሪቷም ጎህ ቀዶ ብርሃን ሳይፈነጥቅባት በጨለማ ተውጣ መቀመቅ የምትወርድበት መንገድ ተጠረገ ። “ኢትዮጵያ ሀገሬ ተስፋዬም ነሽ ክብሬ” ብለው የተነሱትንም በመምተሩ ኢትዮጵያን ጠላቱ ብለው በብሔረሰብ ሽፋን ጠባብና አጥፊ ዓላማን የገፉት ጸረ ኢትዮጵያ ክፍሎች ሌላ መንገድ ተጠረገላቸው ። ይህችን ነጻነቷንና አንድነቷን አስከብራ የቆዩትን ሀገር ለማንበርከክ የቅርብም የሩቅም ጠላቶች ለዘመናት ሲጥሩ ግን ሳይሳካላቸው ኖረው ነበር ። የእነ ወያኔ ዓይነት ከፋፋይና አጥፊ ቡድኖች መፈልፈል ከሰማይ የወረደ መና ሆነላቸው ። ፈርንጁም አረቡም ከሀገር አጥፊዎች ጎን ተሰለፍ ። ጠላት ጠላት መሆኑ የሚጠበቅ ሆኖ ሳለ የሚያሳዝነው ከስተት ግን ሀገሩን መጠበቅ ያለበት ዘጋ ደግሞ በሰብስብ አሰባብ ተዘናግቶ፤ ተከፋፍሎ በአጥፊዎቹም የአንድ ጠዋት “ኢትዮጵያዊ” ነን ባይነት ተደናግሮ ለሀገር ከሚታገሉት ጎን በሚገባ ለመሰለፍና ለመቆም አልቻለም ። ትውልድ አጥፊው የደርግ ስርዓት ለሀገር አጥፊው የወያኔ ቡድን ምንጣፍ ዘርግቶና መንገድ ደልድሎ ተንኮታኮተ” ።

በየካቲት 66 ሕዝብ ያነሳቸው መሰረታዊ ጥያቄዎች ዛሬም ምላሽ አላገኙም። መሰረታዊው መሬት ለአራሹ ጥያቄ--ከአጼው ዘመን ጀምሮ የትግል ዕምብርት ምላሽ አልባ ሆነ አለ ። የአርሶ አደሩ የሆነው የሕዝብ ጥያቄ--ላቡንና የተሻለ ቀን ተስፋውን የሚያፈስበት መሬት የራሱ አይደለም--የወያኔ ነው በመንግስት ሽፋን ። መሬት ለአራሹ፤ ዴሞክራሲ አለገደብ ለጭቁኑ፤ ሉዓላዊነት ለኢትዮጵያ፤ መብት ለላባደሩ፤ ወዘተ ሁሉም የያኔ ጥያቄዎች ዛሬም መልስ አላገኙም። ይህም በመሆኑ ትግሉ መቀጠሉ የግድ መሆኑ አልቀረም

፡፡ ትግሉ እንዴት ይቀጥላል የሚለው ጥያቄ ግን የዛሬን መልስ የሚጠይቅ ነው --ጊዜና ሁኔታን ለውጥን የሚያጤን ነው። ፡፡ በየካቲት 66 የነበረው ተጨባጭ ሁኔታ በየካቲት 2005 ይኖራል ብሎ መጠበቅ አይቻልም ፡፡ ይሁን እንጂ ግን ለአብዮቱ መፈንዳት ምክንያት የሆኑት ሁኔታዎች ዛሬም፡፡ በደርግም በወያኔም ምላሽን አላገኙምና ፡፡ ትግል ቀጣይ እንዲሆን ቀጣይነቱን የግድ የሚያደርጉ ሁኔታዎች መኖር አለባቸው ፡፡ በቅድሚያ አታጋይ መፈክሮችና ጥያቄዎች ምላሽ አልባ ሆነው መገኘታቸው ይነሳል ፡፡ በመሆኑም የየካቲት አብዮት ወቅታዊ ይዘታውን ተላብሶ የማይፈነዳበት ምንም ምክንያት የለም፡፡

ታታሪና ፈጣሪ የሆነው ሕዝብ ለዘመናት የጭቆናን ቀንበር ተሸክሞ፣ አፉ ተሸብቦ እንዲኖር የተገደደበት፣ መብትና ዘላቂ ሠላምን ተነፍጎ በፍትህና ርትዕ ጥማት እየተገዛቀለ ዘመናት ያለፉበት መሆኑም ሊካድ የማይቻል የታሪኩ ሌላኛው ገፅታ ነው። ኢትዮጵያ፣ ሠራተኛው በሥራው መጠን የሚከፈለው ሳይሆን፣ ላቡን ባፈሰሰ ቁጥር የጭቆና ሠንሠለቱ እያደር የሚወጠርበት፣ በነፃ የመደራጀቱ መብቱ በገዢዎች ተመንና ፍላጎት የሚለካበት ሁኔታ ውስጥ ተዘፍቆ ኖሯል። የሃይማኖቶች እኩልነትም የተከበረበት አገርም አልነበረችም። የሴቶችም እኩልነት በሕግ ያልተከበረ ብቻ ሳይሆን፣ በወንድ ትምክተኝነትና የበላይነት እንዲሁም በከፋ ባህላዊ ተፅዕኖ ሥር የወደቀበት የመጥፎ አስተዳደር መግለጫ እንደሆነ ዘመናት አልፈዋል። የመምህራን፣ የተማሪዎች፣ የብዙሃን የህብረተሰቡ ክፍሎች መብትና ጥቅም ደብዛቸው ጠፍቷል። አርሶ አደሩ የመሬቱ ባለቤትነት ፀጋው ተገፎ ለዘመናት በአገር በቀል ፊደዳሎችና የግፍ አገዛዝ አባወራዎች ለፍቶ መና ህይወት እንዲገፉ ተፈርዶበትል ---ወዘተ።

የየካቲት አብዮት እነዚህን ሁሉ አስተባብሮና አስተሳስሮ ያስነሳ ሥርነቀልና አገር አቀፍ፣ የዘመናት መካተት ሊሸረው ያልቻለ ህዝባዊና አገራዊ አብዮት ነው። የየካቲቱ ህዝባዊ አመፅ ካነሳቸው በርካታ ጥያቄዎች ጥቂቶቹ፡-

- ሀ) መሬት ላራሹ ይሁን
- ለ) የዲሞክራሲ ጥያቄ ካለገደብ ይከበር
- ሐ) የፍትህና ርትዕ እንዲሁም የሰብዓዊ መብቶች ይከበሩ፤
- መ) መብት ለላባደሩ ይሰጥ፤
- ሠ) መንግሥትና ሃይማኖት ይለይ፤ መንግሥት በሃይማኖት/ሃይማኖት በመንግሥት ጣልቃ አይግባ
- ረ) የዜጎች እኩልነት፤ የብሔሮች እኩልነት ይረጋገጥ
- መ) ሕዝባዊ መንግሥት ይመሥረት
- ሠ) በህዝብ እኩልነት ላይ የተመሠረተ ሀገራዊ ላዓላዊነት እውን ይሁን ---ወዘተ። እስከዛሬ ድረስ አድሃሪና መብት ገፋፊ ፀረ ሕዝብ አገዛዞች ተቀያየሩ እንጂ ከላይ የተዘረዘሩት የየካቲት ሕዝባዊ ትግል ያነሳቸው መሠረታዊ ጥያቄዎች አንዳቸውም አልተመለሱም። በሌላኛውም አኳያ ደግሞ እነዚህ ስርነቀል

የሆኑ ህዝባዊ ጥያቄዎች ያዘሉትን ቁም ነገርና የሰነዘሩትን የመፍትሄ ሀሳብ ሊተካ የሚችል አማራጭ አልተገኘም። ሊገኝም የሚታሰብ አይሆንም። በሌላ በኩል ግን እነዚህ የየካቲቱ ህዝባዊ አብዮት ያነሳቸው ጥያቄዎች ይበልጥ ስር እየሰደዱና በብዙሃን ሕዝብ ውስጥ ግንዛቤ እያገኙ ለጨቋኝ ገዢዎች አልመች አሉ እንጂ፤ የአድህርት ሃይላት እንደተመኙት ተነው የሚጠፉ አልሆኑም።

የ1966 የየካቲት አብዮት ዛሬም ህያው ነው ስንል ይህን መስል ባህሪውን ስለምንገነዘብም ነው። ላለፉት አርባ ዓመታት የተካሄደው የሀሰት ክምርና ክስ፣ የየካቲቱ ህዝባዊ አመፅ ያዘላቸውን ቁም ነገሮች አልናደም። የጥያቄዎቹንም ዛሬም ህያው ሆኖ መቀጠል አልሻረም። የካቲት ዛሬም እንደወትሮው እያታገለና እያታገለም ነው። የየካቲቱ ሕዝባዊ አብዮት "ሀ" ብሎ ጉዞውን ሲጀምር፤ የትኛው ወገንና እንማን ከህዝቡ ጥያቄዎች ዙሪያ ተሰባስበው ለህዝብ መብትና በእኩልነት ላይ ለተመሠረተ ሀገራዊ ሉዓላዊነት ተገቢውን መስዋዕትነት እየከፈሉ ትግሉን እንደቀጠሉ፤ የትኞቹስ ከአስከፊ ሥርዓቶችና ከጠላት ጋር እንደወገኑ፤ የትኞቹስ በትግሉ ሂደት ተንጠባጥበው እንደቀሩ ጠንቅቆ ያውቃል። የካቲት ያነሳቸው ጥያቄዎች የትግል መርህ ብቻ ሳይሆኑ የትግሉ ሂደትም ምስክሮች ናቸው። ይህ ባይሆንም ኖሮ ታሪክ የቆረጠ ቀጣዮችና የቃለ አባዮች ወመዘከር ሆኖ በቀረ ነበር። ይህ ሊሆን ግን ከቶውንም አልተቻለም። ቀን ባለፈ ቁጥር እውነት እየፈካ ወጣ እንጂ አልደበዘዘም። ከዛሬ አርባ ዓመት በፊት፤ ከዛም በኋላ በየትግሉ የሂደት ደረጃ ከየካቲት ጋር ወግነን፤ ህይወትን ጭምር እየገበርን ያልነው ሁሉ እውነት መሆኑ ተረጋገጠ እንጂ በሃሰትነት አልተሻሩም።

የየካቲቱን አብዮት በሚገባና ጠለቅ ባለ መንገድ ከመረመርነው ደግሞ እያታገለና ምስክርነቱንም እየሰጠ ብቻ አለማለፉንም መገንዘብ የሚከብድ አይሆንም። የየካቲት ዋነኛውና ውስጣዊ ባህሪው እያታገለም መኖሩና እየቀጠለም መሆኑም ጭምር ነው። የካቲት ያነሳቸው ጥያቄዎች አለመመለስ ለዘውዳዊው አገዛዝ መውደቅ ዋነኛው ምክንያቶች ናቸው። ጭራውን ቆልፎ ለሶቭየት ህብረት ላደረውና አንድ ትውልድ በመምተር ሀገሪቷን ለወያኔ አመቻችቶ ለፈረጠጠው ወታደራዊ አምባገነን ቡድንም ሽንፈት ዋነኛው ምክንያት በየካቲት አብዮት የተነሱት ጥያቄዎች አለመመለስ ነው። የየካቲትን ሂደት ቆልምም፤ የየካቲትን ጥያቄዎች አፍኖ የህዝብን ልብ ማግኘት አይቻልም። የጠመንጃ ብዛት፤ አምባገነናዊ ትምክህትና ትዕቢት እንዲሁም ገደብ የለሽ ውሸት የካቲት ያነሳቸውን ጥያቄዎች የሚመልሱ አልሆኑም። ወደፊትም ጨርሶ ሊመልሱ አይችሉም። ዛሬም የወያኔ ዘረኛና ጎሰኛ፤ ፀረ መብትና ፀረ ኢትዮጵያዊው ቡድን ተጣብሶ ከህዝብ ተነጥሎ ያለው የካቲት ካነሳቸው ሥርነቀል ጥያቄዎች ጋር በገጠመው ግብግብ ነው። የየካቲት እውነት ወያኔንም እያንገዳገደው ነው። እነዚህ ሁሉ በግንዛቤ ሲወሰዱ የየካቲት ዛሬም ፀረ መብትና ፀረ ሰላም የሆኑትን ሁሉ እየታገለ ያለ መሆኑ ግልፅ ነው።

በአጠቃላይ የአገራችንና የህዝባችን ሁኔታ ሲገመገም ዘረኛውና ጎጠኛው የወያኔ ቡድን ኢትዮጵያን ለመበዝበዝና የዜጎቿን መብት ረግጦ ለመግዛት ብቻ ሳይሆን ሕዝቧን ከፈፍሎና አዳክሞ አገሪቷን በታትኖ

ለመሄድ ዕቅዱንም እያጣደፈ ነው። በሌለኛው አኳያ ደግሞ ኢትዮጵያና ሕዝቦቿ የጀግናና የእውነተኛ ልጆች ያለህ እያሉን ናቸው። ከዚህ እውነታ ስንነሳ ዋነኛውና የማይታረቀው ቅራኔ፣ በአንድ በኩል በኢትዮጵያ ሕዝብና ከሱጋር በወገኑ ሀቀኛ ድርጅቶችና ልጆች፣ በሌላው በኩል ደግሞ በዘረኛውና ጎጠኛው ፀረ መብትና ፀረ ኢትዮጵያ የጥፋት መልክተኛ ቡድንና ግብረአበሮች መሃል ያለው ቅራኔ መሆኑ ግልፅ ነው። ሌላው ሁሉ በመለስተኛ ደረጃ ሊታይ የሚገባውና የሚፈረጅም የቅራኔ አይነት ነው።

ስለዚህ ይህን በመሰለ አስከፊ ጊዜ ምን መደረግ አለበት የሚል ጥያቄ ሲነሳ፣ በዚህ መሠረታዊ ቅራኔና የኃይል አሰላለፍ ላይ የተመሠረተ ሕዝባዊ ትግል/አመጽ ማስፈለጉ ሊዘለል የማይችል ሃቅ ነው

የየካቲት አብዮት እንደተዳፈነ እሣት የሚወሰድ፣ እንደ እሣተ ገሞራም ኃይሉን እያጠራቀመ ለጠላቶቹ ሁሉ መቅሰፍት የሚሆን ሀዝባዊ ኃይል ነው። ምን ጊዜም ሕዝብ አቸናፊ ነው የሚባለውም ከዚህ አብዮታዊና ሕዝባዊ ባህሪው በመነሳት ነው። ለዚህም ነው፣ የካቲት ዛሬም እያታገለም እየታገለም ነው ስንል እውነት ሆኖ የሚገኘው።

ድል ለኢትዮጵያ ሕዝብ !!

እናቸንፋለን !!!